

## شيخ اياز جالوڪ گيت، هڪ مطالعو

### Abstract:

Shaikh Ayaz is not only a prominent modern Sindhi poet but also an excellent prose writer. His poetry is marvelously melodious, but his thought provoking prose, invokes innovative and daring dreams. Ayaz has introduced new trends and expressed modern sensibility in his writings. His poetry is replete with realistic canvas of his sand and soil. He has portrayed exalted experiences through his art and skill in his poems

Ayaz has communicated his innermost emotions and feelings in all genres of his poetry, but his ballads are unique in all respects. His ballads, really, have enthralled his readers through magical qualities. Sublimity of feelings, delicacy of emotions, ease of expression and candor of thoughts add to the uniqueness of his ballads. Leaving the theme of Ayazs' ballads aside, one is amazed to find his diction, rhythm, expression, aesthetic appeal and imagination at their apices. In folk ballads, there is an intense affection and attachment of Shaikh Ayaz with his cultural rites and rituals. He has not only used beautiful vocabulary of common men in his ballads but has also reinvigorated the traditions of rustic life in Sindh. His ballads portray life of a commoner and texture of Sindh as well as the picture of his own dreamlike feelings.

In this article, various extraordinary aspects of the poetry of Shaikh Ayaz, especially the aesthetic, creative and cultural qualities of his ballads have been evaluated and analyzed with many examples from his poetry. Especially focused is the fact that he is aesthetic and an artistic poet with an approach that defies description and vision with many vantage points.

گيت ۽ سنگيت جو رشتو جسم سان روح جي تعلق وانگر ازلي ۽ گهرو رهيو آهي. قديم دور کان وٺي لوڪ گيت، لکت ۽ تحرير طور نه، پر 'ڳائڻ' طور مختلف سماجن ۾ رائج رهيا آهن. اوائلي توڙي جديد معاشرتي اتهاس کي جانچي ڏسندا سڀين ته، چٽائيءَ سان معلوم ٿيندو ته معلوم ٿيندو ته سماجي زندگيءَ جي عام ڪار وهنوار

کان وٺي مذهبي ۽ ڌرمي رسمن جي اداڻگيءَ تائين ڪيترن ئي سماجن ۾ ’گيت‘ راڳ، رقص، ڀڄن يعني گائڪيءَ جي صورت ۾ رهيا آهن. خاص ڪري هندو ڌرم ۾ راڳ کي مليل صدين کان پوڄا عبادت جو درجو ڏئي آڀنايو ويندو رهيو آهي. هندن جي مقدس ڌرمي ڪتاب ’گيتا‘ ۽ ’گيت‘ جي لفظن ۾ نه صرف وڏي لفظي مماثلت ملي ٿي، پر معنوي لحاظ کان پڻ انهن ۾ تمام گهڻي ويجهڙائي نظر اچي ٿي. ساڳيءَ ريت سنڌي لوڪ شاعريءَ جي صنف ڳيڇ ۽ سنسڪرت جي لفظن ’گي‘ يا ’گيه‘، جن لاءِ چيو وڃي ٿو ته انهن لفظن مان ’گيت‘ جنم ورتو آهي ۽ انهن لفظن جو مطلب ۽ مفهوم پڻ ’ڳائڻ‘ ئي آهي.

ڊاڪٽر نبي بخش بلوچ، جامع سنڌي لغت ۾، ’گيت‘ جون معنائون ’راڳ، گانو ڳاڻج، ڳيڇ، ڀڄن، ڳائڻ، لات، ساراهه جو بيت‘ وغيره ڏنيون آهن. جنهن مان معلوم ٿئي ٿو ته، ’گيت‘ ماڻهوءَ جي وندر ورونهن سان گڏوگڏ هن جي روح جا رزدان، سندس اندر جا عڪاس ۽ صدين کان انسان جا احساساتي همسفر ۽ همراز رهيا آهن. ماڻهن پنهنجون خوشيون ۽ خوبصورتيون، درد، عذاب، اذيتون، خواب ۽ حسرتون نه رڳو انهن گيتن ۾ سمايون ۽ انهن سان سليون آهن، پر اهي انهن جي پوڄائن، پرارٿائن، رقص، رنگينين، راحتن، چاهتن ۽ زندگيءَ جي ٻي هر ڪار وهنوار جو آئوٽ حصو رهيا آهن.

**لوڪ گيت:**

لوڪ گيت، لوڪ ادب جو وڏو اثاڻو آهن. لوڪ ادب جي وڏي خصوصيت اها آهي ته اهو زندگيءَ جي حقيقي تصوير پيش ڪري ٿو. ان ۾ نه رڳو انسان جي اوائلي ۽ اوسر جي تاريخ جا احساساتي عڪس ۽ اولڙا ملن ٿا، پر اهو انسان جي تهذيب، تمدن ۽ ثقافتي ڪار گذارين جو ڪارائتو ۽ آملهه رڪارڊ پڻ پيش ڪري ٿو. اهو ئي سبب آهي جو سموري دنيا جي لوڪ ادب جا اثر ان جي ڪلاسيڪي ادب تي نظر اچن ٿا ۽ ان ئي معياري ۽ جديد ادب کي مضبوط بنياد فراهم ڪيا آهن. چاسر، ملٽن، گوٽي ۽ شيڪسپيئر کان وٺي شاهه لطيف ۽ شيخ اياز تائين سڀني سرچڻهارن تي لوڪ ادب خاص طرح لوڪ داستانن ۽ لوڪ گيتن جو تمام گهڻو ۽ گهرو اثر رهيو آهي ۽ انهن جي ثقافتي رنگ، ٻوليءَ جو چس، مٽيءَ سان موه ۽ انسيت جي احساسن، سندن شاعريءَ کي وڏي جمالياتي سگهه ۽ فڪري سرت عطا ڪئي آهي.

لوڪ گيت عام ماڻهوءَ جي روح جي صدا ۽ ٻهراڙيءَ جي ماحول جي پيداوار

آهن. اهي بهراڙي جي عام، اڻپڙهيلن ۽ سادن ماڻهن جي من مان ائين ڦٽي نڪرندا آهن، جيئن صحرائن ۾ برسات پوڻ کان پوءِ ڌرتيءَ مان ڪنڀيون خودبخود ڦٽي پونديون آهن. لوڪ گيت انهن جي وندر ۽ ورونهن به هوندا آهن، ته سندن ڏڪن ۽ سڪن جا ساٿي به. اهي گيت ٿي هوندا آهن، جيڪي ڄم وقت کين سرهائي ۽ رقص جو سامان مهيا ڪندا ۽ موت وقت اوسارن ۽ الميائي آلاپن جو آڻت آچي، سندن من جو غبار ۽ بار هڪو ڪندا آهن.

لوڪ گيت ڪاغذن ۽ ڪتابن ۾ رهڻ کان وڌيڪ صدين کان ماڻهن جي دلين ۾ سينه به سينه محفوظ رهيا آهن. عام طرح سان لوڪ گيت جي پرک جا ٽي پيمانہ مقرر ڪيا ويا آهن.

” هڪ ته اسان جنهن کي لوڪ گيت چئون ٿا، ان ۾ تسلسل آهي يا نه، يعني اهو لوڪ گيت وجود ۾ اچڻ کان پوءِ لڳاتار هلندو ٿو اچي يا نه. ٻيو - تبديلي، يعني ته اهو لوڪ گيت لڳاتار هلندو ته اچي ٿو پر ڇا ان ۾ ڪي تبديليون آيون آهن. اهي تبديليون ٻن قسمن جون هونديون آهن. هڪ گيت جي لفظن جي وسرڻ ڪري ماڻهو ان جي جاءِ تي نوان لفظ (مصرع) داخل ڪندا آهن ۽ ٻي ته ماڻهو ان گيت کي ڳائيندي، ان جي ڏن کي پنهنجي سهولت يا پسند مطابق بدلائيندا آهن. ٽيون - قبوليت، ڏسڻو آهي ته جنهن سماج ۾ گيت جنم ورتو آهي، ان معاشرتي ان گيت کي قبول ڪيو آهي يا نه. يعني گيت پوري سماج ۾ مقبول ٿي لوڪ گيت بڻجي چڪو آهي يا نه. جيڪڏهن ان کي قبوليت نه ملندي، ته اهو گيت جنم وٺندي ئي ختم ٿي ويندو. لوڪ گيت جي هڪ سڃاڻڻ اها به آهي، ته ان جي جوڙڻ واري جي خبر ڪانه هوندي آهي، ڇاڪاڻ جو جوڙڻ کان پوءِ اهو جڏهن مٿين ٽن مرحلن مان لنگهندو آهي، تڏهن ڪنهن کي ياد ئي نه رهندو آهي، ته ان جو تخليقڪار ڪير هو.“<sup>(1)</sup>

حقيقت ۾ لوڪ گيت اجتماعي سوچ، احساسن ۽ آجپي جو اهڙو حسين روپ ۽ روح آهن، جن ۾ طبقاتي اوچ نيچ، ڌرمي ويچن، خود غرضي ۽ خود مطلبيءَ بدران گڏيل محبت، محنت، خوابن، خوبصورتين، معصوم تمنائن ۽ متحرڪ جياپي جا موهيندڙ منظر ۽ مظهر موجود ملن ٿا. رسول بخش پليجولڪي ٿو:

”گيت روع زمين تي ڳائجندا رهيا آهن ۽ ڳائجندا رهندا. اهي ايترو قديم آهن، جيتريون انسان جون آسون ۽ احساس. جڏهن جڏهن

ڪا آس ڪر موڙي اُٿي ٿي، ڪو سور سنگ ڪڍي ٿو، ڪا اک  
آلي ٿئي ٿي، تڏهن انسان جي دل ڪجهه چوڻ چاهي ٿي، ڪجهه  
ڳائڻ چاهي ٿي. انسان جا سڀ کان نرم سڀ کان نازڪ احساس  
گيتن ۾ سمايل آهن،<sup>(2)</sup>

دنيا ۾ گيتن سرجڻ ۽ انهن کي ڳائڻ جي روايت قديم مصر ۽ ميسوپوٽاميا کان  
وٺي روم، يونان، چين، جاپان، هندستان، پاڪستان، عرب، فارس، پولينڊ، آئرلينڊ،  
يوگوسلاويا، ناروي، اٽلي، اسپين، فرانس، آفريڪا، آمريڪا ۽ ٻين انيڪ ملڪن  
تائين جي ماڻهن ۾ ملي ٿي.  
شيخ اياز جالوڪ گيت:

شيخ اياز جو پنهنجي ڌرتيءَ ۽ شاعريءَ سان انوکو اُٺس ۽ عشق رهيو آهي.  
خاص ڪري پنهنجي سنڌ جي صديون پراڻي تهذيب، ثقافت ۽ گيت / لوڪ گيت  
سان ته هن جو والهانه پيار آهي. هو پنهنجي ڪتاب، ’ڪراچيءَ جا ڏينهن ۽ راتيون‘ ۾  
لکي ٿو:

”منهنجي برصغير جي پوري ثقافت سان ائين والهانه محبت آهي،  
جيئن يوناني شاعر ڪازان زاڪس جي يونان سان هئي. ڪيئي  
پيرا منهنجي دل چاهيو آهي، ته اردوءَ جي مشهور اديب ديوندر  
ستيارٿيءَ وانگر هن برصغير جو ڳوٺ ڳوٺ گهمان ۽ ان جا لوڪ  
گيت ٻُڌان، ان جا پهاڙ نديون، محل سرايون، مندر، مسجدون،  
گردنارا ڏسان ۽ انهن جي سموري سونهن ۽ ڌرتيءَ جي سندرتا کي  
پنهنجن گيتن ۾ سميتيان. مون کي اها ديو مالائي مورتِي ڏاڍي  
وڻندي آهي - سرسوتي هنس تي وڃي رهي آهي. هن کي هڪ هٿ  
۾ بنسري ۽ ٻئي هٿ ۾ ڪوئي ڪتاب آهي. مان پانينان ٿو ته مان به  
گيت لکندي لکندي هن پوساگر مان پار تري ويندس ۽ پنهنجو  
موڪش پائيندس“<sup>(3)</sup>

شيخ اياز وٽ لوڪ گيت جي حوالي سان چار روايتون ملن ٿيون. پهرين  
سندس پنهنجي اصلوڪي مقامي لوڪ گيت جي روايت، جنهن ۾ قديم لوڪ گيت  
کان وٺي محمد صديق مسافر، مرزا قليچ بيگ، ڪشنچند بيوس، هري دلگير، فاني،

ڏکاييل ۽ ٻردي سنڌي ٽائين جا نالا شامل آهن. ٻي هندي لوڪ گيت جي روايت، ٽين پاڪستان جي علائقائي ٻولين ۽ اردو لوڪ گيت جي روايت ۽ چوٿين دنيا پر جي ادب جي لوڪ گيتن جي مطالعي مان اخذ ڪيل اثرن جي روايت. انهن چئني روايتن کي ملائي، اياز لوڪ گيت جي هڪ نئين روايت کي جنم ڏنو آهي، جنهن جو نه رڳو آهنگ، احساس ۽ لفظي تاجي پيٽو نرمل ۽ نرالو آهي، پر ان جو ترنم ۽ تاثير به لهرن جيان ماڻهوءَ جي جيءَ کي جهوليءَ ۾ جُهلائيندڙ ۽ روحاني تسڪين آڇيندڙ آهي.

خاص طرح اياز پنهنجي مقامي لوڪ گيتن جي رس ۽ روح کي پنهنجي خيال ۽ احساس جي پيالي ۾ ڀرتي ۾ ڀرتي ۾ ملائي ۽ رلائي ڇڏيو آهي، جئين کير ۾ ڪنڊ ملي ۽ حائل ٿي ويندي آهي. اياز پاڻ کان اڳ واري موجود مڙني سنڌي لوڪ گيت جي روايتن جا نه رڳو سنڌا توڙيا آهن، پر لوڪ گيت جي ٽين روايتن جا بنياد پڻ قائم ڪيا آهن، جن کي بلاشبہ سندس همعصرن ۽ پوءِ جي دؤر جي شاعرن جي وڏي اڪثريت سرهائيءَ سان قبوليو ۽ اپنائيو آهي.

شيخ اياز کي هندي شاعريءَ جو پڻ وسيع ۽ گهرو مطالعو هو. تلسي داس، آمارو، ڪاليداس، ودياڀتي ۽ ڪبير کان وٺي بهاري لال، ملڪ محمد جاسي، سورداس، پوڻ ۽ ميران ٽائين هن مڙني شاعرن جي شاعريءَ کي گهرائيءَ سان پڙهيو ۽ پروڙيو هو. خاص طرح اياز ميران ٻائي جي گيتن جو وڏو مداح هو. هن ميران جي ڳوڙهن مان پنهنجن ڪيترن ئي گيتن جي مٽي ڳوهي، انهن ۾ اهڙو سُر، سوز ۽ گداز جو روح ڀريو آهي، جو انهن جا ٻول سُڻڻ ۽ پڙهڻ سان دل خود بخود ’مي رقصم‘ بڻجي پوي ٿي.

شيخ اياز اردو گيت نگارن کان پڻ گهڻو متاثر نظر اچي ٿو. هن نه رڳو ميراجيءَ جي گيتن مان مد جا سرور ماڻيا آهن، پر امانت لکنوي، عظمت الله خان، آرزو لکنوي ۽ ٻين ڪيترن ئي شاعرن جي گيتن جي رس ۽ روح مان پڻ فڪري ۽ فني سندرتائون ماڻيون آڻائين، جنهن جو ذڪر ڪندي پاڻ پنهنجي آتم ڪهاڻيءَ ۾ لکي ٿو:

”مون کي تنوير نقويءَ جي گيتن کان سواءِ مقبول حسين احمد پوريءَ جا گيت به وڻندا ها... مون کي حفيظ جالندريءَ جو گيت، ’ڪاهن مُرلي والي نند ڪي لال بنسري بجائي جا‘ به ڏاڍو وڻيو هو. مجيد امجد، جو هڪ خاموش طبع شاعر هو انهيءَ جا گيت به دلچسپ ها. قتيل شفائي، عبدالحميد ڀٽي، تاج سعيد،

ساحر لڌيانوي احمد راهي، عادل پرديپ، جميل الدين عالي، قيوم  
 نظر، طفيل هوشيار پوري، ناصر شهزاد ۽ نگار صهبائيءَ جا گيت به  
 مون پڙهيا آهن“<sup>(4)</sup>

اياز اردو جي گيت سرچڙهارن مان سڀ کان وڌيڪ ميراجيءَ کان مرغوب ۽  
 متاثر آهي. هن کي ڪاليج واري زماني ۾ ئي ميراجيءَ جي گيتن جي مطالعي جو  
 موقعو مليو. ميراجيءَ جي گيتن جي ٻوليءَ جي مناسب ۽ ترنم جي تازگيءَ اياز جي من  
 کي اهڙو موهيو جو هن پنهنجون انيڪ محبتون هن سان منسوب ڪيون آهن ۽ عمر  
 ۾ هن لاءِ مختلف موقعن تي پنهنجي عقيدت ۽ محبت جو اظهار هن ريت ڪندو  
 رهيو آهي.

”دراصل سنڌيءَ ۾ گيت لکڻ جو چاهه مون کي ميراجيءَ جا گيت  
 پڙهي ٿيو. منهنجا گيت پڙهي سنڌيءَ جا دقيانوسي شاعر ايترو  
 بانورجي پيا هيا، جو هو سمجهڻ لڳا ته اهي گيت ميراجيءَ جو  
 ترجمو آهن. پر حقيقت ۾ هڪ سٺ به ميراجيءَ تان ورتل نه  
 آهي.... منهنجي مطالعي کي ايتري وسعت ڏيڻ ۾ ميراجيءَ جي  
 مطالعي جو هٿ آهي ۽ جي مان هن سان ملان ها، ته سندس گهرو  
 دوست ٿي وڃان ها، جيتوڻيڪ اسان ٻنهيءَ جون عادتون بلڪل  
 مختلف هيون“<sup>(5)</sup>

اياز تي پنجابيءَ جي ماهيا ۽ پشتو جي ٽپو صنفن جا اثر به محسوس ٿين ٿا،  
 جيڪي لوڪ گيتن جي صنف ۾ شمار ڪيا ويندا آهن. سچ ته اياز اهو وينجهار  
 ڪلاڪار آهي، جنهن تخليق جي سفر ۾ هر مثبت اثر کي اپنائڻي، ان کي پنهنجو اهڙو  
 روح ۽ رنگ عطا ڪيو آهي، جنهن کي ڀسي من سرهائي ۾ مور وانگر رقص ڪرڻ ۽  
 جهومڻ لڳي ٿو.

شيخ اياز مشرق توڙي مغرب جي ادب ۽ آرٽ جا گهڻا رخا فني ۽ فڪري اثر  
 قبول ڪيا آهن، جن تي تفصيلي اڀياس جي گهرج آهي. ان سان اياز جي شاعريءَ جا  
 ڪيئي نوان پهلو اڀري سامهون اچي سگهن ٿا، پر خاص ڪري هن دنيا ۾ جيڪي لوڪ  
 ادب مان لوڪ گيت جي حوالي سان جيڪي اثر ورتا آهن، اهو اڀياس پڻ انتهائي  
 دلچسپ ۽ لاپائتو آهي، جنهن تي پاڻ هڪ طائرانه نظر وجهي ۽ لوڪ گيت جي حوالي

سان مٿي ڪجهه مثال پيش ڪري آيا آهيون. اياز انهن گيت نگارن مان ڪنهن نه ڪنهن طرح متاثر رهيو آهي. پر سندس وڏو ڪمال اهو آهي، ته هن انهن اثرن کي پنهنجن لوڪ گيتن ۾ جنهن تخليقي انداز ۽ فنائتي نموني سان اپنائيو ۽ اظهاريو آهي، اهو انتهائي حسناڪ ۽ حيرت ۾ وجهي ڇڏيندڙ آهي.

”مقامي لوڪ گيت جي روايت مان سڀ کان وڌيڪ اياز تر جي لوڪ گيتن کان متاثر رهيو آهي. صدين جي لوڪ ورثي ۾ تر جا لوڪ گيت خاص اهميت رکن ٿا. انهن لوڪ گيتن ۾ معاشي ۽ سماجي زندگيءَ جا سمورا رواج، تهذيب ۽ ثقافت جا رنگ سمايل آهن. شادي وهانءَ جون رسمون، فراق جا ڦٽ، سخاوت جو جذبو قربانيءَ جو حوصلو، حسن ۽ عشق جا داستان، تيج تهور، ساوڻ جا سانگ ۽ ٻيا ڪيترائي موضوع انهن لوڪ گيتن ۾ ذڪر هيٺ آيل آهن. سُر ۽ سازن جي آهنگ سان ملي، اهي لوڪ گيت امرتا ماڻي چڪا آهن“<sup>(6)</sup>

اياز ٿري لوڪ گيتن جو خوب حسن ۽ هڳاءُ ماڻيو آهي. ’پٺياري، ڪجليو، ڍاٽيٿڙو، ساڻبو (مٿس)، پيڻيو ساوڻ تيج، ليالو جوڌاڻو، ڪيوڙو، امرائو، مگريو پيڻو (پرين)، ڍولو، مهندي، ڪونج، پٿارو، راسوڙا، همرچو ۽ ٻيا اهڙا ڪيئي لوڪ گيت آهن. جن اياز کي موهيو ۽ متاثر ڪيو آهي ۽ هن انهن گيتن مان ڪيترن ئي ٿري لوڪ گيتن جي ترميم ۽ نئين انداز ترنم ۽ احساس سان نوان لوڪ گيت سرجيا آهن. جيڪي پنهنجي ون ۽ واس ۾ منفرد ۽ موهيندڙ به آهن، ته انهن ۾ ٿري ثقافت جي روح ۽ رچاءُ جي رنگيني به آهي.

لاڙ جي لوڪ گيتن ۾ خاص ڪري مانجهيٿڙو، ليالو، گولاڙو، لولي، جمالو ۽ ٻيا ڪيئي لوڪ گيت آهن، جن جا ٻول ۽ ترنم، روح کي پنهنجي رنگ ۾ رنگي ڇڏن ٿا. ليالو وچوڙي ۽ جدائيءَ جو لوڪ گيت آهي، جنهن جي ٻولن ۾ اهڙو ته غم ۽ گداز هوندو آهي، جو ان جي ٻڌڻ سان من جا ڦٽ اُڪلي پون ٿا. ڍاٽيٿڙو پٺ ڏک ۽ غم جو گيت آهي، جنهن جا ورلاپ نه فقط من ۾ روڊ وجهن ٿا، پر ان جا ٻول پٺ دل کي پنهنجي لهرن ۾ ٻوڙن ۽ تارن ٿا. گولاڙو خوشي ۽ سرهائيءَ جو لوڪ گيت آهي، جيڪو جهمريون هڻندي ۽ ڏوڪين تي ناچ ڪندي ڳايو ويندو آهي. ان جي لفظ لفظ ۾ ڪيچ ۽ خوشيءَ جو احساس جهلڪي ٿو. اترادي گيتن ۾ چلڙو، موهيندڙ ۽ محبت جو گيت آهي.

پيار وچوڙي، خوشي ۽ دردن جي گيتن سان گڏوگڏ ٻين انيڪ سماجي معاملن ۽ موضوعن تي لوڪ گيت ملن ٿا. جهڙوڪ: شادين هُرادين جي رسمن سان لاڳاپيل مڱڻي، ونواھ، ميندي، لائنن ۽ ڪنوار جي رخصتيءَ جا لوڪ گيت وغيره. ان کان علاوه ٻين ڪيترن ئي ڏٺن جي نسبت سان اڪيچار لوڪ گيت آهن، جيڪي سنڌ جي سماجي جيوت ۽ ثقافتي حُسنڪي جو چتو پتو عڪس پيش ڪن ٿا. لوڪ گيتن جي ان سموري خزاني مان، شيخ اياز نه صرف گهڻو استفادو حاصل ڪيو آهي، پر لوڪ گيت کي نوان تخليقي رنگ ۽ حسين روپ پڻ عطا ڪيا آهن.

”سنڌيءَ ۾ لوڪ گيتن جو وڏو ذخيرو هر دور ۾ موجود رهيو آهي، پر خاص ڪري سنڌ ۾ فارسي ٻوليءَ جي رواج ۽ عروضي دور جي اوج دوران لوڪ گيتن کي نه رڳو نظر انداز ڪيو ويو، پر انهن کي دهڪاني ۽ اڻ پڙهيل ماڻهن جو وکر قرار ڏئي، نه رڳو معيوب سمجهيو ويو، پر انهن کي تخليقي ڪاروهنوار جي ڏيهه مان ئي نيڪالي ڏني وئي. سنڌ ۾ فارسيءَ جي تسلط تڏهن ۽ ان جي بي روح روايتن مان سنڌي شاعريءَ جي ڪنهن حد تائين پاند آجي ٿيڻ بعد وڏي عرصي کان پوءِ سنڌ ۾ شاعرن گيت لکڻ شروع ڪيا، ”اهڙي ريت سنڌي موزون شعر جي باغ ۾ هڪ نئون ٻوٽو اُسرِيو. اُن من موهيندڙ ٻوٽي جي خوش قسمتي اها ٿي، جو ان کي اياز جهڙو انوکو مالهي نصيب ٿيو. اياز کيس وڏائي ويجهائي اهڙو سرسبز ڪيو آهي، جو ڏسندي ڏسندي سندس سرهاڻ چوڙف ڦهلجي ويئي آهي“<sup>(7)</sup>

شيخ اياز نه صرف لوڪ گيت کي نئون جنم ڏنو آهي، پر هن گيت ۾ پڻ پنهنجن خيالن، خوابن، اُمنگن، ڏڪن ۽ سُڪن جي احساسن جو اصلي روح سمائي، ان کي انساني دل جي ڌڙڪن سان هر آهنگ ڪيو آهي. اهو اياز جي ذات جو معجزو چئجي، جو هن جي گيت جهڙو گيت، نه هن کان اڳ موجود هو ۽ نه ئي هن کان پوءِ نظر اچي ٿو. ڊاڪٽر اسحاق سميجولڪي ٿو:

”اياز کان اڳ سنڌيءَ ۾ گيت هڪ وساريل صنف هو. سواءِ هري دلگير جي، ورلي جديد شاعر گيت لکندا هئا. بيوس جي گيتن جو

ڳاڻتو گھڻو نه آهي ۽ هوند راج ڏکاييل کي به هڪ ابتدائي گيت نگار جي حيثيت ۾ اهميت حاصل آهي. فقط هري دلگير کي ئي صحيح معنيٰ ۾ پهريون اهم گيت نگار شاعر سڏي سگهجي ٿو. جنهن گيت جي ٻولي، سٽاءَ ۽ موضوعن ۾ ڪافي نواڻ پيدا ڪئي. ان بعد اياز ان عمل کي هڪ تحريڪ جي صورت بخشي. هن اسلوب، گھاڙيتي، ستن جي ترتيب، چند ۽ عروض جي مختلف تجربن وسيلي سنڌي گيت کي روايتي گيت جي پيٽ ۾ هڪ مڪمل نئون ۽ دل لڳائيندڙ روپ ڏنو“<sup>(8)</sup>

شيخ اياز شاعريءَ جي جديد صنفن تي طبع آزمائي ڪرڻ سان گڏوگڏ اساسي ۽ لوڪ شاعريءَ جي ڪجهه صنفن ۾ پنهنجن خيالن ۽ احساسن جو اظهار ڪيو آهي، اهو سچ ته امرت جيان نه رڳو سُورڙ آڇيندڙ آهي، پر احساساتي ۽ معنوي طرح موهيندڙ ۽ انتهائي حسين پڻ آهي. خاص ڪري هن جا جديد انداز ۾ لکيل لوڪ گيت جن ۾، ’سانوڻ ٽيڇ، لمڪيان ڙي لو، مڻهيار، چيڻو ڪرهو، نئون جمالو، بادل ڙي، گيت پروليون، ديھاتي گيت، چيڇ، همرجو‘ وغيره شامل آهن، اهي شاهڪار ۽ املهه آهن. اياز جا اهي لوڪ گيت سندس مختلف شعري مجموعن جهڙوڪ: ’پونر پري آڪاس‘ (ص 87، 90، 179)، ’ڪلهي پاتم ڪينرو‘ (ص 30، 33، 45)، ’وچون وسڻ آٿيون‘ (ص 90، 103، 104، 106، 172، 173، 175، 176، 181، 192، 199، 200)، ’ڪپر ٿو ڪن ڪري‘ (ص 317)، ۽ ’واٽون ڦلن چانڻيون‘ (ص 139) ۾ موجود ملن ٿا، جن جو تعداد ويهه کن آهي. سندس اهي لوڪ گيت پنهنجي انداز لهجي، خيال، احساس، ترنم ۽ ٻوليءَ جي نرمي جي لحاظ کان انتهائي خوبصورت ۽ من موهيندڙ لوڪ گيت آهن، جن بابت رسول بخش پليجو پنهنجي راءِ ڏيندي لکي ٿو:

”اياز سنڌي ٻوليءَ جو زبردست عاشق ۽ پارکو آهي. هو سنڌي لفظن جو وينجھار آهي. اکرن جا املهه ۽ بي بها خزانا، جيڪي هر هنڌ ٿڙيا پڪڙيا پيا هئا، جن ڏانهن ڪنهن ڌيان نه ٿي ڏنو تن کي هن سهيڙي، اُجاري ۽ گهڙي منجهانئن شعر جا اهڙا حيرت انگيز ٺو لکا هار ٺاهيا آهن، جن کي ڏسي عقل چرخ ٿي وڃي ٿو. خاص ڪري سندس گيت لفظن جي خوبصورتِيءَ، سٽاءَ جي سونهن، موسيقيت ۽ اثر ڪري فن جا چٽ تاج محل آهن“<sup>(9)</sup>

اياز جا لوڪ گيت سچ ته موضوعاتي انفراديت، ٻوليءَ جي مناسبت، لهجي جي نفاست ۽ ثقافتي اهڃاڻن جا حامل هجڻ سان گڏوگڏ ترنم جي تازگي، احساساتي معصوميت ۽ جمالياتي حوالي سان پڻ موهيندڙ ۽ متاثر ڪندڙ آهن. سندس لکيل ’لولي‘، ماءُ ۽ ممتا جي احساسن جو گيت آهي. ’لمڪيان ڙي لو‘، پورهئي سان پيار ۽ اجتماعي ايڪي جو گيت آهي. ’سانوڻ ٽيڇ‘، نوڙنبن ۽ ڪنواربن جو سرتين سان گڏجي سانوڻ جي نڪتن، سرهائين ۽ سندر تائن کي ملهائڻ جو گيت آهي. ’مڻهيوار‘، ڪيڇ، خوشي ۽ سينگار جو گيت آهي. ’ڪر هو‘، اوسيٽيءَ، انتظار مسافت ۽ وچوڙي جو گيت آهي. ’چيڇ‘، مُندن ۽ موسمن جي وري اچڻ تي وچوڙيل سڄڻن کي سارڻ ۽ ڀڪارڻ جو گيت آهي. اهڙيءَ ريت ’همرچو‘، ٿر جي ڪيت مزدورن جي ڪيڙيءَ ۽ ميڙيءَ جي موسم جو گيت آهي. شيخ اياز پنهنجا لوڪ گيت، نه فقط جديد فني رنگ ۾ لکيا آهن، پر انهن ۾ هُن لوڪ روايتن کي قائم رکندي، نئين فڪر ۽ احساس جون جمالياتي نُدرتون پڻ پيدا ڪيون آهن.

”لوڪ گيت ڪنهن به قوم جي اجتماعي احساسن جي نغمگيءَ جو

اظهار هوندا آهن. اهي ماڻهن جي احساسن جا آثارِ قديمه نه، پر

سندن زندهه جذبن ۽ اُمنگن جا آئينا هوندا آهن“<sup>(10)</sup>

شيخ اياز ڪنهن به لوڪ گيت لکڻ کان پهريان ان جي ثقافتي روح ۽ سماجي پسمنظر کي پوريءَ طور نه صرف سمجهيو ۽ پنهنجي هيٺئين سان هنڊايو آهي، پر ان جي لوڪ ترنم ۽ اصلي احساساتي تازگيءَ کي پڻ پنهنجي تخليقي اندر ۾ اُتاري، پڇائي، رچائي، نئين نڪار ۽ نغمگيءَ جي نئين نُدرت سان پيش ڪيو آهي، جيڪا پنهنجي فڪري جوهر ۽ جوت ۾ تازه دم ۽ پُراثر به آهي، ته موهيندڙ ۽ اندر ۾ رقص ۽ راحتن جون رنگينيون پيدا ڪندڙ به. اياز جي گيتن جي ٻولي اهڙي ته روان، رسيلي، سليس، سادي، تاثيريت ۽ تازگي پري آهي، جواڻهن جي فطري رڌم، لهرن جهڙي رواني ۽ رنگينيءَ ۾ ماڻهو من کان وجود تائين لمحي ٻُڌڻ ۽ لمحي اُڀڙڻ لڳي ٿو. لفظن ۾ احساساتي ساءُ سان ڀرپور معنوي تاثيريت سان مالا مال ۽ ترنم جي انوکي تازگيءَ سان ٿمٿار اياز جو هي ’چيڇ‘، پڙهي ڏسو جنهن جي سٺ سٺ ۾ پنهنجو احساساتي سواد، پنهنجي رومانوي رنگيني ۽ پنهنجي تخليقي حسناڪي ۽ حسيت آهي. گيت جي ٻولن ۾ هڪ طرف پيار جي احساسن جي پالوت آهي، ته ٻي طرف لفظي ورجاءُ

سان پيدا ڪيل نغمگيءَ جو ڪمال آهي، جيڪو پڙهندڙ کي هڪ ئي وقت رومانوي خيالن ۽ خوابن ۾ مڱن به ڪري ڇڏي ٿو ته موسيقيءَ جون لهرون ان کي مست بڻائي جهومائن ۽ نچائن به ٿيون.

تون آءُ، هلي آءُ، هلي آءُ، هلي آءُ، هلي آءُ!  
اي پيار، پلي آءُ، پلي آءُ، پلي آءُ!

هيءَ هيچ پري سيچ، هلي آءُ، هلي آءُ!  
هي چاهه پريو ساهه، هلي آءُ، هلي آءُ!  
هي سنگ پريا انگ، هلي آءُ، هلي آءُ!  
هي نينهن پريا ڏينهن، هلي آءُ، هلي آءُ!  
هيءَ ڏير پري هير، هلي آءُ، هلي آءُ!  
هيءَ ذات پري لات، هلي آءُ، هلي آءُ!  
هي سوچ پري لوچ، هلي آءُ، هلي آءُ!

تون آءُ، هلي آءُ، هلي آءُ، هلي آءُ، هلي آءُ!  
اي پيار، پلي آءُ، پلي آءُ، پلي آءُ!

(پوئر پري آڪاس، ص 90)

مٿئين گيت ۾ محبوب لاءِ هيچ پري ڪوٺ جا حسين احساس اوريل آهن. پهرين ستن ۾ پرين لاءِ کليل بانهن جو پياڪڙ ۽ انهن ۾ اچڻ جي آڇ آهي. ’تون آءُ، هلي آءُ..... پيار پلي آءُ، پلي آءُ!.....‘ لفظ لفظ ۾ آتاهه پيار سڳ ۽ اڪير جي، سمنڊ جي وٿي جهڙي اٿل آهي. ’تون آءُ‘ کان پوءِ ’هلي آءُ‘ لفظن ۾ التجا به آهي، ته اڪير به جڏهن محبوب ۾ وڪون ڪئي اڳتي وڌي ٿو ته سڄڻ جي آجيان ۾ وجود جو انگ انگ ٻهڪي پوي ٿو ۽ مڙڪندڙ چپن تي خود بخود هي لفظ، ’پيار پلي آءُ، پلي آءُ‘ مور جو رقص بڻجي جهومڻ لڳن ٿا.

تنهن کان پوءِ گيت ۾ اربنائن جو نرالو ۽ نرم انداز سامهون اچي ٿو جنهن ۾ نه رڳو ’هيچ پري سيچ، چاهه پري ساهه، سنگ پري انگ ۽ نينهن پري ڏينهن‘ جون سموريون حسناڪيون محبوبن حوالي ڪرڻ جي سرهائي ۽ سندرتا ملي ٿي، پر ’ڏير پري هير، ذات پري لات، ۽ سوچ پري لوچ‘ پڻ پريتم تان صدقي ڪرڻ ۽ گهورڻ جو سنڌي ٻولي

ساحس ملي ٿو. لفظ سادا ۽ ڏسڻ ۾ ڪيترا نه عام ۽ رواجي آهن، پر انهن ۾ موجود اڻ جهل جذبن ۽ احساسن جي سچائي، انهن کي موهيندڙ ۽ اثرائتو بڻائي ٿي. گيت ۾ معنوي اثريت ۽ احساساتي تازگي ته ڪمال جي آهي ئي آهي، پر ان ۾ موجود ترنم جو جمال به ماڻهوءَ کي حيرت ۾ وجهي ڇڏي ٿو. ’هيچ پري سيچ، چاهه پريو ساهه، سنگ پريا انگ، نينهن پريا ڏينهن، ڏير پري هير، ذات پري لات، سوچ پري لوچ‘ ڇا ته لفظن جو جڙاءُ ۽ مترنم قافين جو رچاءُ آهي. لفظ لفظ پڙهندي، انهن کي اُچاريندي، دل پنهنجو پاڻ، نه فقط انهن کي جهونگارڻ تي مجبور ٿي پوي، پر انهن لفظن ۾ موجود اُڏمن، اُمنگن ۽ احساسن کي پنهنجا اُڏما محسوس ڪرڻ لڳي ٿي.

شيخ اياز لوڪ صنفن ۾ پنهنجي جديد فڪر ۽ فن جو اظهار ڪرڻ سان گڏوگڏ انهن جي مخصوص موضوع ۽ روايتي مواد کي پڻ قائم رکيو آهي. هن جو هڪ ’چيچ‘ جيڪو روايتي ’چيچ‘ جي اصلي رنگ ۽ معنوي روپ يعني ’طنز ۽ مزاح‘ تي مشتمل آهي، سو سندس شعري ڪتاب ’وچون وسط آيون‘ ۾ ملي ٿو. هن چيچ ۾ اياز سنڌ جي مڪار وڏيري، جيڪو پنهنجن لاءِ سدائين شينهن وانگر خونخوار ۽ ٻين طاقتورن اڳيان گيدي ۽ گدڙ هوندو آهي، تنهن جي اصلي ڪردار ۽ ڪرتوتن کي بيان ڪري، ان تي ٺٺولي ڪئي آهي، جيڪا پنهنجي اظهار ۽ انداز ۾ ايتري ته اثرائتي ۽ پريور آهي، جو سنڌ جي ويڪائو ۽ موقعي پرست وڏيري جو انيڪ ’ماسڪ‘ اوڙهيل چهرو عين بين سامهون اُڀري اچي ٿو. گيت ۾ ذڪر ڪيل ڪردار ’وڏيري‘ لاءِ ’هل، جهرڪي، نانگ، ساپو ڏپ، ڏاند‘ وغيره جون تشبيهن ۽ تمثيلون اهڙيون ته ٿڙ ۽ ٺهڪندڙ استعمال ڪيون ويون آهن، جو اياز کي انهن لاءِ داد ڏيڻ کان سواءِ رهي نه ٿو سگهجي.

هُونءَ وڏيرو هل ٿي!

ڏاڍي جو ڏهڪار، ته هن جي جهرڪيءَ جهڙي دل ٿي!

هُونءَ وڏيرو نانگ ٿي!

پگڙي جو سرڪار هن جو ساڀي وارو سانگ ٿي!

پنهنجي ريتي راند ٿي!

لال جهندي جي اڳ تان ڏاڍو مچري ٿو هو ڏاند ٿي!

پنهنجي ريتي راند ٿي!

چو ته وڏيرو ڏاند ٿي!

(وچون وسط آيون ص 192)

لوڪ گيت جي وڏي خوبي آهي ٿي ٻول ۽ ٻوليءَ جي سلاست ۽ سرتا. توڙي جو شيخ اياز پنهنجن لوڪ گيتن ۾ موضوعن، گھاڙڻن ۽ اسلوبن جا انيڪ نوان تجربا ڪري انهن کي نئون رنگ ۽ آهنگ عطا ڪيو آهي. پر هو ٻوليءَ ۽ لفظن جي چونڊ ۾ تمام گھڻو نفاست پسند، سچيت ۽ سجاڳ آهي. هن نه رڳو پنهنجن گيتن ۾ روان، آسان ۽ عام فهم لفظ استعمال ڪيا آهن، پر ڪيترا ئي خارج ۽ متروڪ ٿي ويل لفظ ڪنهن سوناري ۽ گھاڙوءَ وانگر ٻيهر گهڙي ۽ اجاري استعمال ۾ آندا آهن.

”شيخ اياز جي شاعري پڙهندي پل لاءِ به اهو احساس نه ٿيندو ته، هن لفظن جي ميڙا چونڊي ڪري پوءِ ويهي شعر گوئي ڪئي آهي. هن پنهنجي مطالعي، مشاهدي، علم ۽ رولاڪين مان سکيو آهي ۽ انهن متروڪ، پراڻن ۽ وساريل لفظن کي پهرين اپنايو ۽ پوءِ تخليق جو حصو بڻايو آهي. هن پنهنجن گيتن ۾ لفظ ٽاڪيا نه آهن، پوڻيا به ناهن بلڪ انهن کي حل ڪيو آهي، جيئن ڪنڊ پاڻيءَ ۾ ۽ خوشبو ساھن ۾ حل ٿي ويندي آهي“<sup>(11)</sup>.

اياز جي هن لوڪ گيت ’چيڻو‘ کي ٽي ڏسو جنهن جو نه رڳو ماحول ۽ محاکات، رواج ۽ رسم، ڪلچر ۽ تهذيبي رچاءُ نج بهراڙي سان تعلق رکندڙ آهي، پر ان جي لفظيات، اظهار جي ادائگي ۽ لهجي جي نفاست ۽ رنگيني پڻ مخصوص زرعي سماج جي آهي. جنهن کي صنعتي ۽ شهري سماج جو ماڻهو تيستائين آسانيءَ سان سمجهي ۽ ان مان حقيقي حظ حاصل ڪري نه ٿو سگهي، جيستائين هو ان جي سموري پسمنظر ۽ ماحول کان واقف نه هوندو. هن گيت جي رنگ ۽ روح کي ’چيڻي‘ لفظ جي پسمنظر ۽ معنوي معلومات جي آشنائي کان سواءِ سمجهڻ مشڪل آهي، ڇو ته ’چيڻو‘ رڳو هڪ لفظ ئي نه آهي، پر هڪ اهڃاڻ آهي، سماجي جيوت ۽ جياپي جو اهم ۽ اتوت عنصر آهي. بهراڙيءَ جي ماڻهن خاص طرح ٿر، ڪاڇي، ڪڇي ۽ سنڌ جي ٻين اهڙن ڪيترن ئي علائقن، جن ۾ غربت جهجهي، وسيلن ۽ معاشي ذريعن جي اٿاڻ آهي، اُتي انهن جي زندگيءَ جو انحصار ’چيڻي‘ تي آهي. ’چيڻو‘ لفظ جي معنيٰ جامع سنڌي لغات ۾ هن ريت ملي ٿي، ’چيڻو اناج جو هڪ قسم آهي، جنهن جي داڻي تي ست کڻون چڙهيل هونديون آهن. چيڻي جو پٽ نهايت لذت ٿيندو ۽ اهو ڏت طور ڪم ايندو آهي‘.

چيڻو ڪونه چڙيندي سانءِ!

چيڻو ڪونه چڙيندي سانءِ!

وهجان ٿي ته ڏسي توڏير

منهنجي آه مٿي ۾ مير

ڳولي گهات ڪتي ڪو گهير

وهنجي سهنجي ايندي سانءِ!

چيڻو ڪونه چڙيندي سانءِ!

پل تون گج نه گجريون آڻ

پل تون بي ڪا مومل ماڻ

منهنجي ڪانه ڪيدين تو ڪاڻ

روئي رچ پڙيندي سانءِ!

چيڻو ڪونه چڙيندي سانءِ!

سارا ڏينهن ڏئين توڏنپا!

اهڙي رهت نه ڪنهن جي رنپ

ڪوهي ڪوهي پنهنجا ڪنپ

آخر اڏري ويندي سانءِ!

چيڻو ڪونه چڙيندي سانءِ!

(وچون وسڻ آڻيون، ص 90)

شيخ اياز جي هن لوڪ گيت ۾ هڪ طرف ان محنت ڪش عورت جي جفاڪش جيون ۽ ڏکڻ زندگيءَ جو عڪس آهي. جنهن جي عام معمول ۾ چيڻو چڙڻ جي مشقت کان علاوه گهر جا ٻيا سمورا ڪم ڪار شامل آهن، ته ٻي طرف ساڻس گهر واري / مڙس جي سخت روپي ۽ اوڀري سلوڪ جي تصوير به عيان آهي، جيڪو ايتري محنت ۽ مشقت کان پوءِ به هن مان راضي نه آهي.

لوڪ گيت انسان جي حقيقي اڏمن، آرزوئن، مشاهدن ۽ محسوسات تي محيط اهڙو بي ساختا منظوم اظهار ٿين ٿا، جن ۾ عروض توڙي چند واري شاعريءَ جهڙو ڪو فني ساز ۽ سامان، فڪري پيچيدگي ۽ موضوعي پابندي ۽ پند ڪونه آهي. پر هڪ

آزاديءَ واري جولائي، جذبات جي اُچل، لفظي شائستگي، ترنم جي انوڪي تازگي، فڪري فرحت ۽ احساساتي تاثيريت هوندي آهي. لوڪ گيتن جو ڪو مخصوص موضوع ۽ مواد نه هوندو آهي، پر اهي زندگيءَ جي هر رنگ ۽ روح سان تمار ۽ آڪاش جي وشال وسعتن وانگر حسين ڪئناس رکندڙ هوندا آهن.

’لولي‘ پڻ ماءُ جو پنهنجن پڄن لاءِ محبت جو نغمو آهي. اصل ۾ ’لولي‘، جنهن کي اردو پنجابي ۽ هندي زبان ۾ ’لوري‘ چيو وڃي ٿو سا لوڪ شاعريءَ جي نهايت ئي اهم ۽ اوائلي سڙاڻي صنف آهي، جنهن لاءِ چيو وڃي ٿو ته شاعريءَ ۾ سڀ کان اول اها صنف ئي تخليق ٿي هوندي. چوٽه ’لولي‘ ماءُ جي ممتا ۽ محبت جو نغمو ۽ پنهنجي اولاد لاءِ چيل ’دعائي گيت‘ آهي.

لولي، لوڪ گيت جو هڪ قسم آهي، جنهن ۾ ماءُ جي ممتا، ان جي پنهنجي اولاد لاءِ فڪرمندي، انهن جي آرام ۽ سکون لاءِ دعائن ۽ دلي تمنائن جو ورد ۽ خاص ڪري هن جي داخلي احساسن، جذبن، اُڪن ۽ دلي اُڏمن جو اظهار ٿيل هوندو آهي. لولي جي روايت دنيا جي هر ٻوليءَ جي لوڪ ادب ۾ ملي ٿي. دنيا جي هر خطي ۽ ملڪن جي ماڻهن جا لفظ هڪ ٻئي کان مٿيل، الڳ ۽ مختلف ٿي سگهن ٿا، پر انهن جو مجموعي جوهر ۽ روح يقينن ساڳيو آهي. ماءُ جي ممتا ۽ ان جي بي لوث محبت جو جذبو هڪ ئي آهي، چوٽه دنيا جي هر ماءُ جي ممتا جو رنگ ۽ روح يڪسان هوندو آهي.

دنيا جي هر ڪاٿي ماءُ پنهنجن پڄن لاءِ دعاگو هوندي آهي ۽ پر مشرقي عورت، خاص ڪري سنڌي ماءُ پنهنجي اولاد لاءِ پنهنجن محبتن جو مها ساگر لوليءَ جي ٻولن ۾ اوتيندي آهي ۽ اهو پنهنجي احساساتي تاثر ۽ جذباتي هيچ ۾ اهڙو ته پورالو حسين، مترنم ۽ پراثر هوندو آهي، جو ان جا ٻول پٿر دلين کي به پگهار ۽ جهندا آهن. روايتي ۽ رسمي لوڪ لولين جو رنگ ۽ ڍنگ پنهنجو آهي، پر شيخ اياز فن توڙي فڪر جي لحاظ سان جيڪي جديد لولين لکيون آهن، اهي به پنهنجو مثال پاڻ آهن. سندس لولي جا هي ٻول ٻڌو:

منهنجيءَ ڇاتيءَ ڇولي ووا!

لولي ووا! لولي ووا!

لالڻ منهنجا، لولي!

اهڙي ٻولي ڪا به نه جهڙي ٻاروتي جي ٻولي ووا!

لالڻ منهنجا، لولي!

سنڌيءَ جهڙي سينڌ نه ڪنهن کي، تنهنجي ڌرتي ڍولي ووا!

لالڻ منهنجا، لولي!  
 جنهن ۾ پيت ڏٺي، جو واسو آءُ انهيءَ جي گولي ووا!  
 لالڻ منهنجا، لولي!  
 مون جهڙي ڪا جمولي ووا!  
 لولي ووا! لولي ووا!  
 لالڻ منهنجا، لولي!

(وچون وسڻ آڻيون، ص 106)

مٿي ڏنل لوليءَ ۾ لفظ نه آهن، ڇڻ ساهن جي ڌڙڪن آهي، امڙ جي چُلندڙ  
 ڇاتيءَ جو بي قابو اُڏمو آهي. ماءُ جي ممتا ۽ محبت جو بي چين روح آهي، جيڪو  
 ستن ۾ سرايت ڪري ويو آهي ۽ لوڪ گيت جي ٻول ٻول ۾ پري ۽ ڌڙڪي رهيو آهي.  
 لولي حقيقت ۾ پيار ۽ پينگهي جو گيت آهي. مائرون گهڻو ڪري پنهنجن بچڻن کي  
 پينگهي يا پنهنجي هنج ۾ سمهاري، لوليءَ جا ٻول جهونگارينديون آهن، ۽ انهن ٻولن ۾  
 اهڙو ته مناس، موه ۽ تاثير جو جادو هوندو آهي، جو گهڙي پل ۾ ٻار نند جي پُرسڪون  
 واديءَ ۾ آرامي ٿي ويندو آهي.

لولي جا ڪيترائي قسم ٿين ٿا. شاعراڻي لولي، سينگار لولي، سُرآڻي لولي  
 (شاعرن / سگهڙن جون لوڪ انداز ۾ جوڙيل لوليون)، مجازي لولي، پَر لولي (پيار جي  
 ڪيفيتن ۽ محبوب جي اُڪنڊ ۽ اڪير ۾ جوڙيل لوليون)، واقعاتي لولي (حادثن ۽  
 سوانحن تي سرجيل لوليون)، وَر لولي (ورن کان وڇڙيل وٺين جي ورلاپن واريون لوليون)،  
 ساڪي لولي (مصيبت ۽ مشڪل کان چوٽڪاري جي لولي) وغيره. پر لوليءَ جي انهن  
 سمورن قسمن ۾ عورت جي احساسن، اُڏمن، خيالن، خوابن، انتظار وصال توڙي وچوڙي  
 جون ڪيفيتون پنهنجي پوري تاثر، حسيت ۽ حسناڪيءَ سان موجود ملن ٿيون.

شيخ اياز پڻ جديد انداز ۾ ڪجهه لوليون سرجيون آهن، جيڪي پنهنجي  
 فهم، فراست، لهجي ۽ انداز ۾ لوڪ گيتن جو سندر نمونو آهن، پر انهن ۾ هن جديد دور  
 جي حسيت ۽ حقيقت جي اُپتار سان گڏوگڏ اهڙي تخليقي ۽ فني حسناڪي سمائي  
 آهي، جيئن هيءَ لولي:

لوليون.

اواڻا!

لوليون! لوليون!

شال دولهه ٿئين، شال دودو ٿئين!

شال سورهيہ ٿئين، سنڌ تي سر ڏئين!

لوليون،

او آبا!

لوليون! لوليون!

سواسان مان نه آ، جو جيئي جُٺ ۾،

گهڙ ڪو توڏنوبيءَ جي پُٺ ۾؟

لوليون،

او آبا!

لوليون! لوليون!

سنڌ جي سنڌ تي شال گهوريو وڃين!

ڪاڪ وهندي رهي تون ڪڪوريو وڃين!

لوليون،

او آبا!

لوليون! لوليون!

### (وچون وسط آڻيون، ص 103)

”اياز جون لوليون ڪنهن شاهڪار کان گهٽ نه آهن، جن ۾ هن نه فقط موضوعاتي ڪشادگي پيدا ڪئي آهي، پر ٻوليءَ جي نرمي، نفاست ۽ مڌرتا جو به بي مثال نمونو پيش ڪيو آهي... هن جي لولين ۾ جيڪو سنڌ جو ثقافتي پسمنظر، فطرتي حسن، ٻوليءَ جي لطافت ۽ احساسن جي نواڙ آهي، سا ڪنهن جديد هيئت ۾ به ورلي ملندي.. ان کان اڳ ۾ سنڌ ڪڏهن به اهڙي ’لولي‘ نه ٻڌي هوندي، جنهن ۾ پنهنجي تهذيبي سفر ۽ شعوري حاصلات جو اهڙو نچوڙ پيش ڪيو ويو هجي... اياز پنهنجن لولين ۾ جيڪا ممتا جي محبت ۽ وطن سان عشق واري جذبي جي شدت پيدا ڪئي آهي، سا قابل رشڪ آهي“<sup>(12)</sup>.

شيخ اياز جي هيءَ لولي پنهنجي فڪري تاجي پيٽي ۾ جيتري گهري، پُراثر ۽ تاريخي صداقتون رکندڙ آهي، ايتري ئي پنهنجي اظهار ۾ انوکي، لهجي ۾ نرم ۽

احساس ۾ ڪيفيٽن جا اٺيڪ عڪس پيش ڪندڙ آهي. شيخ اياز پنهنجي شاعريءَ ۾ ايترا فني ۽ فڪري تجربا ڪيا آهن، جيترا برصغير ۾ وري ڪنهن ڪويءَ ڪيا هوندا، هن لوليءَ ۾ به هن جي فني تجربن جي تخليقيت ۽ تخليقي حسناڪي جو حسين امتزاج نظر اچي ٿو. لوليءَ جو هيئت ۽ سٺاءُ نظم وارو آهي، پر لهجو ٻول، احساس ۽ ترنم گيت جو آهي، ته ٻوليءَ جي سادگي، لهجي جي نفاست ۽ اظهار جي بي ساختگي به هن ٻوليءَ ۾ ملي ٿي.

جهوني ڪوڙ سان منهنجو جهيڙو هلندو آخر تائين،  
 نئون نئون سچ تون ڳوليندين، جيئين شال سدائين!  
 ڌرتيءَ جي دڪ ۾ آ منهنجو چاهه انهيءَ لاءِ لال!  
 نئون نئون سُڪُ جئن تون مائين، جيئين سدائين شال!  
 ممڪن آه ته ڌرتيءَ جو دڪ پورو ڪونه ٿئي،  
 ممڪن آه ته تنهنجو بابا وڙهندي جان ڏئي!  
 ممڪن آه ته مون کان پوءِ پي، ڏکيو ٻُڪيو انسان،  
 ڳي ڳي لاءِ ڳات جُهڪائي، هجي اڃان حيران!  
 ان صورت ۾ منهنجا منڙا! جيئين شال سدائين!  
 تون به ائين ئي وڙهندو رهجانءِ، پنهنجي آخر تائين.  
 نيٺ ته ڊهندو ڪوڙ سدائين جنهن کي ناهه ثبات،  
 نيٺ ته ڦٽندو سچ جو سورج، نيٺ ته ڪُنندي رات!  
 (پونرپري آڪاس، ص 179)

روايتي لوڪ گيت جي تخليق لاءِ ڪنهن مصنوعي مهارت ۽ فلسفياتي فڪر جي ضرورت نه هوندي آهي، پر اهي لاءِ تاڙي جي تال ۽ خودساخته اندر جي جذباتي اُچل مان جنم وٺندا آهن، پر اياز پنهنجن لوڪ گيتن ۾ خارجي ۽ داخلي حقيقتن ۽ حسناڪين جون اهڙيون نيون نرملتائون ۽ ندرتون اوتيون آهن، جو اهي نه رڳو روايت جي روايت جو نئون ۽ جديد جنم محسوس ٿين ٿا، پر اهي سچ پچ پراڻي صراحيءَ ۾ اياز جي نئين امرت جو تاثير ۽ احساس پيش ڪن ٿا.

”اياز جي گيتن جي ٻولن ۾ عجيب رواني آهي... هن گهڻا تڻا گيت هندي ماترڪ ڇند تي لکيا آهن ۽ ڪيترا هندي ڇند ۽ فارسي وزن

جي ميلاپ مان جوڙيل نون ترنمي سانچن تي جوڙيل آهن. ڪجهه فارسي وزنن تي به ڪامياب گيت لکيا اٿس. پر هن فارسي وزن اهي استعمال ڪيا آهن. جيڪي سنڌي ٻوليءَ ۽ شاعريءَ جي مزاج سان نهڪندڙ آهن“ (13).

هڪ لحاظ کان اياڙ لوڪ گيتن جي آزاد ٻولن ۽ فطري ترنم جو شائق ۽ ان جي موسلا ڌار بارش جهڙي تاثر ۽ تازگيءَ جو قائل آهي ۽ ان سان شاعريءَ جا لوازمات لاڳو ڪرڻ، گيت جي معصوميت کي ميسارڻ برابر سمجهي ٿو. هو ان حوالي سان لکي ٿو.

”دراصل لوڪ گيت جي ترتيب، ان کي مخصوص ترنم يا بحر وزن ڏيڻ هڪ ادبي گناهه آهي، جنهن جو آءٌ به مرتڪب ٿيو آهيان. اهو ته ائين آهي، جيئن ٿر جا گل ٻوٽا ڪراچيءَ جي پارڪ ۾ لڳايا وڃن، اُهي گهڻو ڪري نه اُسرندا ۽ مَرُجهائجي ويندا. لوڪ گيت انهن گلن وانگر آهن، جن جو پڇ نه لڳايو ويندو آهي، پر اهي ڌرتيءَ مان ازخود ڦٽندا آهن“ (14).

اياڙ جا تخليق ڪيل لوڪ گيت به پنهنجي ون ۽ واس ۾ منفرد ۽ موهيندڙ آهن. هن جي لوڪ گيتن ۾ فني پابندي، فڪري ڳوڙهائي ۽ جمالياتي ندرت، اياڙ جي پنهنجي شعوري ڪوشش جو نتيجو آهي، پر ان ’شعوري ڪوشش‘ ۾ به اياڙ جي ’لاشعوري تخليقي سگهه ۽ سُرْت‘ به شامل آهي، جنهن ڪري هن جا لوڪ گيت مصنوعي پاسڙ بدران فطري حُسن ۽ حقيقتن سان سرشار محسوس ٿين ٿا. اياڙ پنهنجن لوڪ گيتن ۾ اندروني ۽ صوتي ترنم پيدا ڪرڻ جي تجربن سان گڏوگڏ چنڊ ۽ عروض تي گيت لکڻ جا پڻ ڪيئي تجربا ڪيا آهن. سندس هيءُ ٿري لوڪ گيت، ’لمڪيان ٿي لو‘ پڙهو، جنهن کي هن ’مفتعلن فاعلن‘ جي وزن تي سرجيو آهي.

### لمڪيان ٿي لو

آءٌ اتر هير سان، لمڪيان ٿي لو

لمڪيان ٿي لو.

ڪنڀ ڪِنِياتا ڪِرَن، لمڪيان ٿي لو

پت - پتتر پار جا،  
 روزا تر کان اچن، لمکيان ٿي لو  
 پنڌ پري هو ٿي، لمکيان ٿي لو  
 پار پرينءَ لوءِ ٿي، لمکيان ٿي لو  
 تانگهه ڪئي تاوڙي، لمکيان ٿي لو  
 ڪانگ ڏسي ڪامڻي،  
 ڪانڌ مٿان ڪاوڙي، لمکيان ٿي لو

(وچون وسط آيون، ص 172)

’لمکيان ٿي لو‘ بنيادي طور تي ٿر جو هڪ لوڪ گيت آهي، جيڪو ڏٺ چوندو وقت ڪجهه سهيليون ۽ سرتيون پاڻ ۾ گڏجي ڪورس جي انداز ۾ چونديون آهن. ’لمکيان‘ لفظ لمڪڻ مان نڪتل آهي، جيڪو لوڏ سان هلڻ ۽ چيلهه جي لچڪي سان تلڻ جي انداز ۽ عورت جي نرت - ڳاڻا جي احساس کي عيان ڪري ٿو. هن گيت ۾ موضوعاتي طور وڏي وسعت ۽ علامتي طرح وڏي گهرائي آهي. ’اُتر جي هيڻ، ڪنڀاتي جو ڪنڀ، تاوڙي جي تانگهه، مينهن جو وسڻ، ماڪ ۾ ڪانهن جو پُڻسڻ، ٻُٽي ٻانهن ۽ نيرن سان پٺل نيڻ‘ سڀ علامتون آهن، جن کي اياز استعمال ڪري هڪ طرف لوڪ گيت کي پنهنجي لوڪ ثقافتي سچائين ۽ سماجي اهڃاڻن سان هم آهنگ ۽ اثرائتو ڪيو آهي، ته ٻي طرف ان ۾ شعري صلاحيت ۽ ترنم جي نئين تازگي پيدا ڪري، ان لوڪ گيت کي انوکي حُسنڪي ۽ حسيت عطا ڪئي آهي.

حقيقت ۾ لوڪ گيت عام ماڻهن جي امنگن ۽ احساسن، خاص ڪري عورت جي داخلي ڪرب ۽ قرار جي ڪيفيتن جا عڪاس هوندا آهن. اياز جي لوڪ گيت ’ساوڻ ٿيڃ‘ ۾ پڻ عورت جي اندر جي سرهائي، آتروپلا ۽ انتظار جي مختلف ڪيفيتن جو عڪس ملي ٿو.

ساوڻ - ٿيڃ

آئي ساوڻ - ٿيڃ ٿي -

گج سوين تارڙا، واجهه وجهي وڃ ٿي

چوريءَ نه ڇڃ ٿي!

آئي ساوڻ - ٿيڃ ٿي -

هڪلڙو هيٺڙو اُپ ڪري گاج ٿي  
راڻو نه راج ٿي  
آئي سانوڻ - نيج ٿي -

ڍٽ مٿي مينهڙا، ڇٽ ڪئي ڇات ٿي  
توريءَ اُسات ٿي  
آئي سانوڻ - نيج ٿي -

(وچون وسط آڻيون، ص 173)

’سانوڻ نيج‘ اصل ۾ هڪ ٿري لوڪ گيت آهي، جيڪو نوجوان چوڪريون سانوڻ جي سُهائي پڪ ۽ اونداهي پڪ جي نيج تي پاڻ ۾ گڏجي ڳائينديون، جهومنديون ۽ نچنديون آهن. هي سرهائي ۽ وسڪاري جو لوڪ گيت آهي، جيڪو سانوڻ - رُت ۾ آڪاش ۾ پيريل بادل ۽ وڃن جا وراڪا پسي، هيچ مان نوڙنيون ۽ ڪناريون نينگريون ڳائينديون آهن. سانوڻ جي موسم ۾ ٿر جون ڳيرو نينگريون اڪثر ڪري وڻن ۾ پينگهون ٻڌي ۽ ڪڏهن ترائين پير تي هيءَ لوڪ گيت جهونگارينديون آهن، جنهن جي ٻولن ۽ جهونگار ۾ هڪ ئي وقت سرهائي جا احساس به هوندا آهن، ته پنهنجن کان وچوڙي جو درد، سوز ۽ گداز به هوندو آهي، انهيءَ ڪري هيءَ لوڪ گيت لڙڪن ۽ مڙڪن جي مليل جليل ڪيفيتن جو آئينه دار آهي.

’هو جمالو‘ سنڌ جو تمام گهڻو مقبول لوڪ گيت آهي. هن لوڪ گيت ۽ ان جي پسمنظر بابت روايتي طرح مختلف ڪٿائون، حڪايتون ۽ قصا ملن ٿا، پر بنيادي طرح هي سورهياڻي، ڪاميابي، سوڀ ۽ سرفرازيءَ جو گيت آهي.

روايتي ’هو جمالي‘ جي ٻولن، لفظي سٽاءَ ۽ احساساتي اُچل جو پنهنجو رنگ آهي، جنهن ۾ توڙي جو خيال ۽ فڪر جي ڪا خاص گهرائي ۽ معنويت ڪونه ٿي ملي، پر ان جي باوجود ان جي آهنگ ۽ ادا ۾ رقص جي ڪيفيت آهي، جيڪا ئي ان لوڪ گيت جي خاص خوبی ۽ خوبصورتي آهي، پر جديد دور ۾ جن شاعرن هي لوڪ گيت لکيو آهي، جن ۾ نياز همايوني، استاد بخاري، علي گل سانگي، شيخ اياز وغيره جا نالا شامل آهن، انهن هن لوڪ گيت ۾ گهڻو ڪري لوڪ آهنگ، ادا ۽ ترنم کي ته ساڳيءَ ريت فائز رکيو آهي، پر ان ۾ استعمال ٿيندڙ لفظن، خيال جي اُچل ۽ تخيل جي تازگيءَ کي ڀڃ اوليت ۽ اهميت ڏني آهي. خاص ڪري شيخ اياز هن لوڪ گيت ۾

نئين علامتن، استعارن ۽ ترڪيبن کي استعمال ڪري، ان ۾ نہ رڳو نئون فڪري ۽ احساساتي رنگ ۽ روح بيدار ڪيو آهي، پر ان ۾ اندروني قافين، تجنيس حرفي ۽ صوتي سٽاءَ سان ترنم جو اهڙو رچاءُ ۽ نئون سببائتوانداز تخليق ڪيو آهي، جيڪو من ۾ جلترنگ پيدا ڪري ڇڏي ٿو ۽ ٻول ٻول سان دل خودبخود جهومڻ ۽ رقص ڪرڻ لڳي ٿي. هيٺين لوڪ گيت جا ٻول هيٺئين سان هنڊايو ۽ ان جي تازي ترنم مان اوهان به حظ ماڻي، ان جي تخليقي علامتن ۽ معنوي حسناڪين مان حرارت حاصل ڪريو.

نئين موج ٿي مھراڻ ۾،

هو جمالو!

جنهن ۾ لیت ٻڌا پیت ٿي،

هو جمالو!

جنهن جي قات ڀڳا گھات ٿي،

هو جمالو!

جنهن ۾ بيٺيون سائينءَ سيٺهيون ٿي،

هو جمالو!

جن جا ڀڳهه جڳهه جڳهه ٿي،

هو جمالو!

جن جا مانجهي ٿي منجهدار ۾،

هو جمالو!

اهي تري ويندا تار ۾،

هو جمالو!

(ڪلهي پاٽر ڪينرو ص 33)

شيخ اياز پنهنجن لوڪ گيتن ۾ رُس ڀري ٻولي ۽ آروڪ ترنم جي استعمال کان علاوه عروضي وزن پڻ ورتايا آهن، جيئن پنهنجي لوڪ گيت ’لمڪيان ٿي لو‘ کي ’مفتعلن فاعلن‘ جي وزن تي سرجي، ان ۾ شعري نغمگي ۽ وڌيڪ رقص جي ڪيفيت ۽ رنگيني پيدا ڪئي آتائين. ائين ئي سندس لوڪ گيت، ’همرچو‘ آهي، جنهن ۾ رقص - ڏن ۽ ٿري لوڪ ٻوليءَ جي سنگم سان اياز اهڙو رنگ رچايو آهي، جو هر ٻول سان من جهومڻ ۽ نچڻ لڳي ٿو ۽ ٿر جي سرسبز ۽ سرهي تصوير اکين اڳيان اُڀري اچي ٿي.

‘همرچو’ لفظ جي معنيٰ ‘همراه’ اچو، ٻڌائي وڃي ٿي، پر جيڪڏهن ان لفظ جو اشتقاق ڪبو ته ان جي معنيٰ ٿيندي. (هم = اسان / سپ + رچو = جنبجي / ملي وڃو) يعني اچو ته اسان سپ ملي، ڪم ۾ مصروف ٿي وڃون ۽ ان کي اڪلايون. هن گيت مان هڪ طرف پورهيتن جي پاڻ ۾ ٻڌي ۽ يڪجهتي نظر اچي ٿي، ته ٻي طرف هو پورهئي کي ڪهڙي نه پيار ۽ پنهنجائپ سان گڏيل سرگرميءَ طور اپنائڻ، ان کي جشن وانگر ملهائڻ ۽ ان مان محظوظ ٿيڻ ٿا، ان جو ڀڻ موهيندڙ احساس ملي ٿو. گيت جا ٻول مترن ۽ ان جو آهنگ ايترو سُريلو ۽ دلڪش آهي، جو بظاهر لفظن جي معنيٰ ۽ مفهوم نه سمجهندڙ ماڻهو به جڏهن انهن کي سڻي ٿو، تڏهن سندس سماعتون ان جي رسيلي ۽ روح کي لطف آڇيندڙ سُرَن جي سحر ۾ منڊجي وڃن ٿيون.

همرچو روڪيو ميڙيو لا - الا همرچوڙي لا.  
 (گڏجي ڪم ڪرڻ جو هي ميڙ الا)  
 ڏور رهيو اسان جو ڏيسيوڙو لا - الا همرچوڙي لا.  
 (ڏور رهيو اسان جو ڏيسيوڙو)  
 ڏيسرو آڏيسيوڙو لا - الا همرچوڙي لا.  
 (پرديس کان ڪوڏيهي ايندو)  
 آسي ڪڏهان اوهان اوئيڙو لا - الا همرچوڙي لا.  
 (ايندو ڪڏهن اتان اوئيڙو)  
 ڪاسي ڪبر لاسي ڪاهوڙي لا - الا همرچوڙي لا.  
 (اهو ڪا سڻي خبر آئيندو)

شيخ اياز پنهنجو لوڪ گيت ‘همرچو’ متعين ٿري لوڪ گيت کان متاثر ٿي ۽ ان جي تضمين ۾ لکيو آهي. پر اياز جي ‘همرچي’ ۾ نه رڳو نئين احساساتي ۽ جمالياتي رنگيني هن جي پنهنجي ۽ تخليقي آهي، پر ان ۾ اظهاريل ڪيترائي اهڃاڻ، علامتون ۽ عڪس جديد دؤر جا آهن، جن کي هن پنهنجي ڪمال فني ڪاريگريءَ سان استعمال ڪري، ‘قدامت ۾ جدت ۽ جدت ۾ قدامت’ جي سهڻي سنگم جو انوکو مثال پيش ڪيو آهي.

سُر ۽ سنگيت جي اعتبار کان هي لوڪ گيت، دنيا جي انهن اوائلي ۽ انوڪي گيتن مان هڪ آهي، جيڪي هر دؤر ۾ ماڻهن جي موهر ۽ مزاج سان هم آهنگ رهيا ۽ انهن جي دلين کي انهن ڌڙڪايو آهي. هن لوڪ گيت جي وڏي فني خوبی ۽ خوبصورتِي اها آهي، ته هي هڪ سُر بدران چئن سُرَن ۾ ڳايو ويندو آهي. هن گيت ۾ ٽن سُرَن شترج (مڌم)، ڪومل ۽ ڌيوت (تيور) سان هڪ ٻي سُر پنچم کي ملائي، موسيقيءَ جو موهيندڙ مانڊاڻ پيدا ڪيو ويو آهي، اهو ئي سبب آهي، جو هن گيت جي ردم جي رنگيني ۽ سُرَن جو سوز هر ماڻهوءَ جي روح کي موهي، ان کي ’مي رقصم‘ بڻائي ڇڏيندو آهي.

ٿر گيتن جي سرزمين آهي. فطري حُسن ۽ گلن جي هُٻڪارن جو اهڙو حسين ديس آهي، جنهن جي ڌرتيءَ جي دلفريب نظارن، دلڪش ۽ موهيندڙ ڪارونجهر جي سونهن ۽ قدرتي حُسناڪين کي پسي اياز چيو هو ”ٿر خدا جي مصوري آهي“، ’بادليءَ‘ پڻ ٿر جو هڪ روايتي لوڪ گيت آهي، جنهن جي ترنم ۾ موسلا ڌار بارش جهڙي نغمي ۽ ٻولن ۾ مينهن جي اجري پاڻيءَ جهڙي شفافيت آهي. ٿر ۾ جڏهن ڪڪر ڪارونپار ڪري وسڻ جا ويس ڪندا آهن. ڪنوڻيون ڪيچ مان چمڪنديون، چيٽ ۾ واهوندا ورندا ۽ چوماسي جون هوائون هيچ مان گهلنديون آهن، تڏهن ٿري نينگريون ۽ نوڙنيون سرتيون پاڻ ۾ گڏجي، بارش جي آمد تي سرهائي ۽ خوشيءَ مان هي گيت چونديون ۽ مينهونگيءَ جو جشن ملهائينديون آهن.

شيخ اياز روايتي ’بادليءَ‘ بدران ان گيت کي ’بادل ٿي‘ جي نالي سان اپنايو ۽ اظهاريو آهي. ’بادليءَ‘ لفظ کي پنهنجي هڪ جدا جاذبيت آهي، پر ’بادل‘ سان ’ٿي‘ جي تصغير ملائي، اياز ’بادل ٿي‘ لفظ ۾ جيڪا ملائمت ۽ معصوميت پيدا ڪئي آهي، اها وڌيڪ موهيندڙ آهي، ڇو ته ان ۾ بارش جي احساس وانگر تاثر جي تازگيءَ جو عڪس وڌيڪ اُجرو ۽ آسپس آڇيندڙ محسوس ٿئي ٿو. اياز جي هن لوڪ گيت ’بادل ٿي‘ ۾ ڪيفيت ۽ لئي ته ساڳي ’بادليءَ‘ واري آهي، پر ان جي اظهار ۽ احساس ۾ پنهنجي هڪ نرالي فني نُدرت، الڳ ڪردارنگاري ۽ فڪري انفراديت ملي ٿي. آغا سليم جي اياز جي لوڪ گيتن تي ڏنل اها راءِ گهڻي حد تائين درست آهي، ته ”اياز روايتي لوڪ گيتن جي تضمين ۾ پنهنجا جديد لوڪ گيت لکي، ماضيءَ جي احساساتي منظرنامي ۾ پنهنجي دور جي طرز احساس (Sensibility) جو اظهار ڪيو آهي“<sup>(15)</sup>.

شيخ اياز پنهنجي هن لوڪ گيت ’بادل ٿي‘ ۾ ماحول، محاکات ۽ ترنم ته ٿري

لوڪ گيت جو اوتيو ۽ اپنايو آهي، پر ان ۾ هن جي فڪر جو وسڪارو ۽ هن جي تخيلي  
حُسنڪي پنهنجي آهي، جنهن جو وڻ ۽ واس موهندڙ ۽ متاثر ڪندڙ آهي.

بادل ڙي، بادل ڙي! منهنجا نيٺ نه ٿا بس ڪن!

گجي گجي گهنگهور گهٽائون آگم ۾ اُڀرن،

منهنجا نيٺ نه ٿا بس ڪن!

سانوڻ من پانوڻ ۾ سرتيون کلندي ڪيچ وجهن،

منهنجا نيٺ نه ٿا بس ڪن!

رُت آئي، رُت ويئي، جهوليءَ ۾ ٿا ڏينهن جهلن،

منهنجا نيٺ نه ٿا بس ڪن!

مون گهليءَ جئن گولي ٿي، ڪجهه ٻن ٻن منجهه پون،

منهنجا نيٺ نه ٿا بس ڪن!

(ڪلهي پاتم ڪينرو ص 30)

اياز جي شاعريءَ ۾ سهري ۽ گيچ جون صورتون به ملن ٿيون. سندس شعري  
مجموعي 'واتون قلن چانئيون' ۾ هڪ وائي ڏنل آهي، جيڪا لهجي توڙي اظهار ۽  
احساس ۾ هر لحاظ کان وائي بدران سڀني وسببن لاءِ جي ڪورنگ ۽ روپ پيش ڪري ٿي،  
پر خبر ناهي ڪهڙي خيال کان ان کي وائيءَ جي صنف طور ڪتاب ۾ شامل ڪيو ويو  
آهي. آءُ ان کي ٻولن، خيال ۽ لهجي جي بنياد تي سهرو ۽ لاءِ سمجهان ٿو. اوهان خود ان  
کي پڙهي ۽ پڙهي ڏسو.

تالهه ڪٽي روڙو ميندي ڀسايو

دودل گهر آيو

نپ جيان نيرڙو تنبو لڳايو

دودل گهر آيو

پورڙيون نينگرينون بانهون وڌايو

دودل گهر آيو

ڏونڪلڙا پير تي وڙ وڙ وڄايو

دودل گهر آيو

دودل جو ديس لئه لايو سجايو

دودل گهر آيو

(ص 139)

اهڙيءَ ريت سندس ڪتاب، وچون وسط آڻيون، ۾ شامل ڪيل ٻه وائيون، 'لوري ڪيئن لڳي، او آيل! آيل! لوري ڪيئن لڳي' (ص 83). ۽ 'گرج گرج اي گونگي ڌرتي! پرج پرج پتياڻي' (ص 179). پنهنجي احساس، اظهار ۽ ڏنڪ ۾ 'وائي' کان وڌيڪ 'لوڪ گيت' جو ساءُ ۽ سواد ڏين ٿيون.

### نتيجو:

شيخ اياز جي لوڪ گيتن جي مجموعي اڀياس مان معلوم ٿئي ٿو ته هن جا لوڪ گيت موضوعن جي انفراديت، لفظن جي نرم انتخاب، ترڪيبن ۽ تشبيهن جي ندرت، احساس جي بي ساخته اچل، فني تجربن ۽ غنائيت جي لحاظ کان پنهنجي نرالا ۽ موهيندڙ آهن. مٿي ڏنل سندس لوڪ گيتن مان ڪنهن ۾ اوڻين جي مسافريءَ جي مشڪلن، ڏڪن ۽ ڏولون جي تصوير ڪشي آهي، ته ڪنهن ۾ ڏٺ چوندڻ سرتين ۽ سهيلين جا پورهئي ۾ سرهائي محسوس ڪرڻ جا احساس ۽ رقص جون ڪيفيتون آهن، ته ڪنهن ۾ برساتي موسم، پرينءَ جي يادن ۽ سانوڻ تيج جي رسمن، رنگينين، راحتن ۽ موهيندڙ ماحول جو ذڪر آهي، ته ڪنهن ۾ پيار ڪندڙ دلين جي اڏمن، اوجاڳن، انتظارن ۽ اوسيٽرن جا جيئرا جاڳندڙ متحرڪ ۽ مضطرب عڪس آهن. هر گيت ۾ ڪيئي ڪيفيتون آهن، ڪرب، فرار، سانت، سرمستي، وصل ۽ وچوڙيءَ جون ڪيفيتون، ان سان گڏوگڏ هر گيت ۾ پنهنجي مدرتا ۽ موسيقيت آهي، جيڪا پڙهندڙ ۽ ٻڌندڙ تي پنهنجي ڪيف جا قرار ۽ پنهنجي بي فراريءَ جون ڪيفيتون طاري ڪري ٿي.

شيخ اياز جي لوڪ گيتن جي بنيادي خوبي انهن جو لوڪ آهنگ، احساس ۽ نئين نوبلي ونگس جي چير جي چم چم جهڙو ترنم آهي. هن جا لوڪ گيت پنهنجن لوڪ روايتن سان سلهاڙيل هجڻ باوجود انفرادي جوهر، خيال جي جدت، احساس جي نرملا، جذباتي جولان، صوتي سندرতা، فڪري سلوٽائي، هئيتي تجربن، اظهار جي آبيلائي ۽ لفظي رچاءَ جي اچوتائي جي لحاظ کان پڻ موهيندڙ آهن ۽ انهن ۾ ترنم، ٻوليءَ جي رس ۽ آزاد اظهار جي جمال جا عنصر اياز جي بين شعري صنفن جي نسبت وڌيڪ ۽ نرالي انداز ۾ ملن ٿا. اهوئي سبب آهي، جو لوڪ گيت اياز جي محبوب ۽ مرغوب صنف رهي آهي ۽ هن پنهنجن شعري صنفن مان سڀ کان وڌيڪ گيتن ۽ لوڪ گيتن ۾، پنهنجي اندر جي ڪيفيتن جا جولان آسانيءَ سان اوريا ۽ پنهنجن جذبن جون جمالياتي ۽ تخليقي حسناڪيون پرپوريت سان اظهاريون آهن.

## حوالا

1. آغا، سليم. ”سنڌي موسيقيءَ جي روايت ۽ شاهه جي رسالي جا سر“، (مضمون ترجمو) ”يورپ ۾ لوڪ گيتن جي روايت“، سنڌيڪا اڪيڊمي، ڪراچي، 2011ع، ص 108، 109.
2. پليجو رسول بخش، ”اياز جا گيت“، ماهوار روح رهاڻ، حيدرآباد سيپٽمبر 1966ع، ص 14.
3. شيخ اياز، ”ڪراچيءَ جا ڏينهن ۽ راتيون“، نيو فيلڊس پبليڪيشنس، حيدرآباد 1989ع، ص 146، 147.
4. شيخ اياز، ”ڪٿي ٽيچيو ٿڪ مسافر“، نيو فيلڊس پبليڪيشنس، حيدرآباد، 1996ع، ص 115.
5. شيخ اياز، ”شاعري-6“، ثقافت کاتو، حڪومت سنڌ، 2010ع، ص 1091، 1092.
6. امراڻي پارو، ”گيت سانوڻ من پاوڻ جا“، نينهن پبليڪيشن، مٺي، ٿرپارڪر، 2004ع، ص 7.
7. پليجو رسول بخش، ”اياز جا گيت“، ماهوار روح رهاڻ، حيدرآباد سيپٽمبر 1966ع، ص 16.
8. سميجو اسحاق، ڊاڪٽر، ”ناوهلي آگيت ڪٿي“، روشني پبليڪيشن، ڪنڊيارو، 2009ع.
9. پليجو رسول بخش، ”اياز جا گيت“، ماهوار روح رهاڻ، حيدرآباد سيپٽمبر 1966ع، ص 15.
10. آغا سليم، صدين جي صدا، سنڌي ادبي بورڊ، ڄام شورو، 2005، ص 7.
11. سميجو اسحاق، ”ناوهلي آگيت ڪٿي“، روشني پبليڪيشن، ڪنڊيارو، 2009ع، ص 36، 37.
12. حوالو ساڳيو، ص 31.
13. جويو تاج، ”سنڌي گيت“، انسٽيٽيوٽ آف سنڌالاجي، سنڌ يونيورسٽي، ڄام شورو، 1980ع، ص 53.
14. شيخ اياز، ”ڪٿي ٽيچيو ٿڪ مسافر“، نيو فيلڊس پبليڪيشنس، حيدرآباد، 1995ع، ص 204.
15. آغا، سليم، ”صدين جي صدا“، سنڌي ادبي بورڊ، ڄام شورو، 2005، ص 7.